

૧૩) ખુદાવંદે આલમ સમક્ષ હાજત માગવા માટેની દુઆ

બિસ્મિલ્લાહિર રહમાનિર રહીમ

અય માઅબૂદ ! કે તું જરૂરિયાતોની માગણી કરવાની અંતિમ આશા છે કે જેના સુધી લોકોની મહેરુદાઓ પહોંચી શકે છે, કે જે પોતાની નેઅમતો કિંમતના બદલામાં વેચતો નથી અને ન ઉપકાર બતાવીને પોતાની બક્ષીસોને નક્કી કરે છે કે જેના દ્વારા ચિંતામાંથી મુક્તિ મળે છે અને જેની અવગણના કરી શકાતી નથી. યા અલ્લાહ ! કે જેની સદાય ઈચ્છા અને અભિલાષા રાખવામાં આવે છે અને જેનાથી મોટું ફેરવી શકાતું નથી, જેના ભંડારો માગણી કરવાથી કે સવાલ કરવાથી ખૂટતા નથી અને જેની હિકમત અને મસ્લેહતને બાહ્ય સાધનો કે માધ્યમો દ્વારા બદલી શકાતી નથી.

યા અલ્લાહ ! કે જેની સાથેનો યાચકોનો અતુટ સંબંધ કદી કપાઈ જતો નથી. અને જેને પોકારનારાઓનો અવાજ કદી થકવી શકતો નથી કે દુઃખી કરી શકતો નથી. તેં દુનિયાથી બેફિકર હોવાના ગુણને પ્રદર્શિત કર્યો છે અને તું ચોક્કસપણે તેનાથી નિશ્ચિંત છે જ અને તેં તેના તરફ નિર્ધનતા અને દરિદ્રતાનો સંબંધ બાંધ્યો છે. અને તેઓ તારા પર અવલંબિત છે. માટે જેણે પોતાની ગરીબાઈ દૂર કરવા તારો સંકલ્પ કર્યો તેણે પોતાની જરૂરિયાતને તેના યોગ્ય સ્થળેથી મેળવવાની ઈચ્છા કરી અને પોતાના હેતુ સુધી પહોંચવાનો સાચો રસ્તો અપનાવી લીધો અને જે પોતાની જરૂરિયાત લઈ અલ્લાહની મખ્લૂકમાંથી કોઈ એકની પાસે ગયો અથવા તારા સિવાય બીજાને પોતાની જરૂરિયાતની પરિપૂર્ણતા માટેનું માધ્યમ માની બેઠો તે નિરાશાને વર્યો અને તારા ઉપકારોથી વંચિત રહેવાને પાત્ર ઠર્યો.

યા અલ્લાહ ! તારી સમક્ષ મારી એક જરૂરિયાત છે કે જેને પૂરી કરવા હું અસમર્થ છું અને મારા પ્રયત્નો અને પ્રયાસો પણ નિર્થક સાબિત થયા છે અને મારા (દુષ્ટ) મને એ

બાબત સુંદર રૂપમાં રજૂ કરી કે હું મારી જરૂરિયાતને બીજી કોઈ વ્યક્તિ સમક્ષ રજૂ કરું કે જે પોતે જ તેની જરૂરિયાત તારી સમક્ષ રજૂ કરે છે અને જે પોતાના ઈરાદાઓમાં તારાથી વધારે નિઃસ્પૃહ નથી. આ તો સરાસર ભૂલો કરનારાઓની ભૂલોમાંની એક ભૂલ હતી ને ગુનેગારોના અપરાધોમાંથી એક અપરાધ હતો. પરંતુ તારા યાદ અપાવ્યાથી હું મારી ગફલતમાંથી સાવચેત બની ગયો અને તારી સહાયતાએ સહારો આપ્યો તો હું ઠોકર ખાતાં ખાતાં બચી ગયો. તારા માર્ગદર્શનને લીધે જ આવું અયોગ્ય પગલું ભરતાં રહી ગયો અને તારી સહાયતાએ સહારો આપ્યો તો હું ઠોકર ખાતાં ખાતાં બચી ગયો. તારા માર્ગદર્શનને લીધે જ આવું અયોગ્ય પગલું ભરતાં રહી ગયો અને પાછો ફરી ગયો અને મેં કહ્યું, વાહ ! સુબહાનલ્લાહ ! કેવી રીતે એક પરાવલંબી બીજા પરાવલંબી પાસે સવાલ કરી શકે છે ? અને કઈ રીતે એક નિર્ધન બીજા નિર્ધન પાસે મદદ માટે રજૂઆત કરી શકે ? (જ્યારે આ હકીકત સ્પષ્ટ થઈ ગઈ તો) અય મારા માઅબૂદ ! મેં સંપૂર્ણ અભિરૂચિથી તારો સંકલ્પ કર્યો અને તારા પર ભરોસો કરીને મારી ઉમ્મીદોને લઈને તારી સમક્ષ હાજર થયો છું. અને હું એ બાબતથી સુપરિચિત છું કે મારી મોટી મોટી મહેચ્છાઓ તારી વિશાળ રહેમતની આગળ તુચ્છ છે. તારી કૃપાના પાલવની વિશાળતા કોઈના સવાલ કરવાથી સંકુચીત થઈ જતી નથી અને તારો કૃપાળુ હાથ ઈનામ અને પુરસ્કાર આપવામાં દરેક હાથથી બુલંદ છે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને તારી કૃપાથી મારી સાથે દયાપૂર્ણ અને ઉપકારપૂર્ણ વ્યવહાર કરજે અને તારા ન્યાયથી કામ લઈને હું જે સજાને પાત્ર હોઉં તે પ્રમાણે ચુકાદો આપીશ નહીં કેમકે હું એવો પહેલો જરૂરિયાતવાળો નથી કે જે તારા દ્વારે આવ્યો હોય અને તેં તેને આપ્યું હોય જો કે રદ કરવાને પાત્ર હોય, અને હું એવો પહેલો માંગણી કરનાર નથી કે જેણે તારી પાસે માગ્યું હોય અને તેં તેના પર તારી કૃપા વરસાવી હોય જો કે તે વંચિત રાખવાને પાત્ર હોય.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મારી

દુઆનો સ્વીકાર કરનાર, મારા પોકાર પર લક્ષ આપનાર, મારી નમ્રતા અને આજીજી પર દયા કરનાર, મારા અવાજને સાંભળનાર થજે. અને તારી સાથે સંકળાયેલી મારી આશાને તોડી ન નાખજે અને તારી સાથેનો મારો સંપર્ક કાપી ન નાખજે. અને મને આ તેમજ બીજા હેતુઓ સિધ્ધ કરવા તારા સિવાય બીજા કોઈની સન્મુખ ઊભો થવા ન દેજે અને હું આ જગ્યા છોડું એ પહેલાં મારી મુશ્કેલીઓનો ઈલાજ કરવા, અને બધી જ બાબતોમાં સદ્ભાગ્યના અમલ દ્વારા મારા હેતુઓ પાર પાડવા, મારી જરૂરિયાત સંતોષવા અને મારી માંગણીઓને પરિપૂર્ણ કરવાની જવાબદારી તું જાતે જ સ્વીકારી લેજે.

(યા અલ્લાહ !) મોહંમદ (સ.) અને તેમના વંશજો પર રહેમત વરસાવજે, એવી રહેમત કે જે શાશ્વત અને દિન પ્રતિદિન વધતી રહેનાર હોય, અને તેને મારા માટે સહાયક અને હેતુ પાર પાડવાનું માધ્યમ બનાવી દેજે. નિઃશંકપણે તું વિશાળ રહેમત, ઉદારતા અને કૃપાના ગુણો ધરાવનાર છે,

અય મારા પાલનહાર ! મારી કેટલીક મનોકામનાઓ આ મુજબ છે.

(આ જગ્યાએ પોતાની મનોકામનાઓ વ્યક્ત કરો પછી સિજદો કરો અને સીજદાની અવસ્થામાં આ મુજબ કહો:)

તારી કૃપા અને મહેરબાનીએ મને આત્મસંતોષ આપ્યો અને તારા ઉપકારના કારણે મને માર્ગદર્શન મળ્યું એટલે જ તો હું તારી સમક્ષ, તારા જ વસીલાથી અને મોહંમદ (સ.) અને તેમના વંશજોના માધ્યમ દ્વારા માંગણી કરું છું કે મને (તારા દ્વારેથી) નિરાશ અને અસફળ મનોરથ બનાવીને પાછો ન કાઢજે. ★